



សុន្ទរកថា

អគ្គបណ្ឌិតសភាចារ្យ អូន ព័ន្ធមុនីរ័ត្ន

**ឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ
ថ្លែងក្នុង**

**ពិធីបើកសន្និបាតបូកសរុបការងារអប់រំ យុវជន និង កីឡា
ឆ្នាំសិក្សា ២០២១-២០២២ និង ទិសដៅសម្រាប់ឆ្នាំសិក្សា ២០២២-២០២៣
វិទ្យាស្ថានបច្ចេកវិទ្យាកម្ពុជា, ថ្ងៃទី ១០ ខែ មេសា ឆ្នាំ ២០២៣**



- ឯកឧត្តមបណ្ឌិតសភាចារ្យ **ហង់ជួន ណារ៉ុន** រដ្ឋមន្ត្រីក្រសួងអប់រំ យុវជន និង កីឡា;
- ឯកឧត្តម, លោកជំទាវ, លោក, លោកស្រី, ភ្ញៀវកិត្តិយសជាតិ និង អន្តរជាតិ;
- អង្គសន្និបាតទាំងមូល, ជាទីមេត្រី !

ថ្ងៃនេះ, ខ្ញុំពិតជាមានសេចក្តីសោមនស្សយ៉ាងក្រៃលែង ដោយបានទទួលនូវការអនុញ្ញាតដ៏ខ្ពង់ខ្ពស់បំផុត ពីសំណាក់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា ធ្វើជាអធិបតី ក្នុងពិធីបើក សន្និបាតបូកសរុបការងារអប់រំ យុវជន និង កីឡា ឆ្នាំសិក្សា ២០២១-២០២២ និង ទិសដៅសម្រាប់ឆ្នាំសិក្សា ២០២២-២០២៣ ។

ខ្ញុំសូមសម្តែងនូវការអបអរសាទរ ជូនចំពោះ ឯកឧត្តមបណ្ឌិតសភាចារ្យ **ហង់ជួន ណារ៉ុន** រដ្ឋមន្ត្រីក្រសួងអប់រំ យុវជន និង កីឡា ដែលបានធ្វើជាតំណាងកម្ពុជា ក្នុងការទទួល ពានរង្វាន់អក្ខរកម្មពិភពលោក ឆ្នាំ ២០២៣ (World Literacy Award) កាលពីដើមខែ មេសា កន្លងទៅថ្មីៗ ។ ពានរង្វាន់អក្ខរកម្មពិភពលោកនេះ ត្រូវបានផ្តល់ជូនប្រទេស ដែលមានភាពលេចធ្លោ ក្នុងការអនុវត្តគោលនយោបាយលើកកម្ពស់ការអប់រំ និង អក្ខរកម្ម ។ ការទទួលបាននូវពានរង្វាន់នេះ គឺជាសក្ខីភាពនៃការទទួលស្គាល់ជា

អន្តរជាតិ នូវវឌ្ឍនភាពវិជ្ជមានគួរជាទីមោទនៈ នៃការអនុវត្តកម្មវិធីកែទម្រង់វិស័យអប់រំ ដែលរាជរដ្ឋាភិបាលបានដាក់ចេញ ក្នុងការលើកកម្ពស់គុណភាពអប់រំ រួមទាំងការបណ្តុះ-បណ្តាល, ការពង្រឹងសមត្ថភាពគ្រូបង្រៀន និង សិស្សានុសិស្ស ។

ឆ្លៀតក្នុងឱកាសនេះ, ខ្ញុំសូមសម្តែងនូវការកោតសរសើរ និង ការវាយតម្លៃខ្ពស់ ចំពោះ ឯកឧត្តមរដ្ឋមន្ត្រី **ហង់ ជួន ណារ៉ុន**, ថ្នាក់ដឹកនាំទាំងអស់នៃក្រសួងអប់រំ យុវជន និង កីឡា, មន្ទីរអប់រំ យុវជន និង កីឡា រាជធានី-ខេត្ត, គ្រឹះស្ថានសិក្សា និង អង្គភាពទាំងអស់ ក្រោមឱវាទក្រសួង ដែលបានខិតខំបំពេញការងារយ៉ាងសកម្ម, ក្នុង ស្មារតីទទួលខុសត្រូវខ្ពស់, សំដៅធានាឱ្យសិស្ស-និស្សិត ទទួលបានលទ្ធផលសិក្សាល្អ ប្រកបដោយចំណេះ និង ជំនាញពិតប្រាកដ និង ច្បាស់លាស់ ។

ខ្ញុំក៏សូមសម្តែងនូវអំណរគុណ ចំពោះអង្គការជាតិ និង អន្តរជាតិ, ដៃគូអភិវឌ្ឍន៍, អង្គការមិនមែនរដ្ឋាភិបាល, វិស័យឯកជន និង សហគ្រាសជនទាំងអស់ ដែលបានចូលរួម ចំណែកយ៉ាងសកម្ម ក្នុងការស្តារ, កសាង និង អភិវឌ្ឍវិស័យអប់រំ យុវជន និង កីឡា នៅ កម្ពុជា តាមរយៈការវិនិយោគ ក៏ដូចជាការផ្តល់នូវជំនួយឧបត្ថម្ភ និង ការគាំទ្រគ្រប់ បែបយ៉ាង, ទាំងសម្ភារៈ, ថវិកា និង បច្ចេកទេស, នាពេលកន្លងទៅ, ជាពិសេស ក្នុង អំឡុងនៃការប្រយុទ្ធនឹងជំងឺកូវីដ-១៩ ។

ឯកឧត្តម, លោកជំទាវ, លោក, លោកស្រី!

ខ្ញុំមានមោទនភាពខ្ពស់ ចំពោះការបោះជំហានឆ្ពោះទៅមុខជានិច្ច នៃវិស័យអប់រំ យុវជន និង កីឡា ដែលបាន និង កំពុងឆ្លើយតបយ៉ាងប្រក្សក្ស ទៅនឹងតម្រូវការនៃការ-អភិវឌ្ឍសង្គម-សេដ្ឋកិច្ចកម្ពុជា នាបច្ចុប្បន្ន និង អនាគត ។ ទោះបីជាវិស័យនេះស្ថិតក្នុង ចំណោមវិស័យ ដែលបានទទួលរងនូវផលប៉ះពាល់ខ្លាំង ពីវិបត្តិនៃជំងឺកូវីដ-១៩ យ៉ាងណាក្តី, ក៏រាជរដ្ឋាភិបាល, ដែលមានក្រសួងអប់រំ យុវជន និង កីឡា ជាសេនាធិការ, បានប្រែក្លាយវិបត្តិ ទៅជាកាលានុវត្តភាព តាមរយៈការដាក់ចេញនូវអភិក្រម «**គន្លង ប្រក្រតីភាពថ្មី ក្នុងវិស័យអប់រំ**» ដែលមានសារៈសំខាន់ដល់ការអភិវឌ្ឍវិស័យអប់រំ ដើម្បី ឆ្លើយតបទៅនឹងតម្រូវការនៃសេវាអប់រំតាមបែបថ្មី, ទំនើប, និង មានគុណភាពខ្ពស់, ពិសេស ក្នុងបរិបទនៃការកើនឡើងយ៉ាងរហ័ស នៃការប្រើប្រាស់បច្ចេកវិទ្យាព័ត៌មាន និង ប្រព័ន្ធ អ៊ីនធឺណេត ។

ជារួម, ខ្ញុំសង្កេតឃើញថា ភាពជោគជ័យនៃការអភិវឌ្ឍវិស័យអប់រំ យុវជន និង កីឡា ប្រកបដោយភាពរឹងមាំ និង ភាពធន់ទៅនឹងវិបត្តិ នៅកម្ពុជា នាពេលកន្លងមក អាស្រ័យជាសំខាន់លើកត្តាចំនួន ៣ រួមមាន៖

ទី១.សមិទ្ធផល និង ប្រសិទ្ធភាពនៃការកែទម្រង់ កើតចេញពី ភាពជាអ្នកដឹកនាំ ដ៏រស់រវើក និង បុរេសកម្មរបស់ក្រសួងអប់រំ យុវជន និង កីឡា, ក្នុងការដោះស្រាយបញ្ហា និង ការឆ្លើយតបភ្លាមៗ ទៅនឹងស្ថានភាពនៃវិបត្តិ, ក៏ដូចជាក្នុងការឆ្លើយតបទៅនឹង តម្រូវការជាក់ស្តែង នៃការអភិវឌ្ឍសង្គម-សេដ្ឋកិច្ចរបស់កម្ពុជា ។ ជាលទ្ធផល, កម្ពុជា រក្សាបាននូវប្រព័ន្ធអប់រំមួយ ប្រកបដោយភាពធន់, បរិយាប័ន្ន និង មានភាពរស់រវើក, ទាំងក្នុងទិដ្ឋភាពនៃការកំណត់អាទិភាពការងារ, ទិដ្ឋភាពនៃការគ្រប់គ្រងចំណាយ និង ការបំពេញការងារ, និង ទាំងក្នុងការកែទម្រង់របៀប (Method) និង វិធីសាស្ត្រ (Methodology) នៃការអប់រំ, ការបង្រៀន និង ការរៀន ដែលនាំឱ្យសិស្ស-និស្សិត អាច ទទួលបាននូវវិជ្ជាសម្បទា, បំណិនសម្បទា, ចរិយាសម្បទា និង កាយសម្បទារឹងមាំ, ស័ក្តិសមជាមូលធនមនុស្សដ៏រឹងមាំរបស់កម្ពុជា ប្រកបដោយចំណេះដឹង, ជំនាញ និង ភាពថ្លៃថ្នូរ ។

ទី២.ដោយតម្រូវការក្នុងការសិក្សាតែងមានការផ្លាស់ប្តូរជានិច្ច, គ្រូបង្រៀន ដើរតួនាទីយ៉ាងសំខាន់ ក្នុងការផ្តល់ និង ធានានូវនិរន្តរភាព នៃការសិក្សាដល់សិស្ស-និស្សិតទាំងអស់ ។ យើងសុទ្ធតែទទួលស្គាល់ថា គ្រូបង្រៀន គឺជាបេះដូងនៃវិស័យអប់រំ យុវជន និង កីឡា ដោយ គ្រូបង្រៀន គឺជាមគ្គុទ្ទេសក៍, ជាអ្នកស្រាវជ្រាវ, ជាទីប្រឹក្សា និង ជាអ្នកច្នៃប្រឌិត ដែលចាំបាច់ត្រូវមានសមត្ថភាព និង គរុកោសល្យខ្ពស់, ទាំងផ្នែក ចំណេះដឹង, វិធីសាស្ត្របង្រៀន, និង ជំនាញនានា រួមបញ្ចូលនូវ ការប្រើប្រាស់បច្ចេកវិទ្យា-ព័ត៌មាន និង ភាសាបរទេស ផង ។ ក្នុងន័យនេះ, ការអភិវឌ្ឍសមត្ថភាពរបស់ គ្រូបង្រៀន និង ការពង្រឹងអភិបាលកិច្ចរបស់គណៈគ្រប់គ្រងសាលារៀន គឺជាកត្តាគន្លឹះមួយ ដែលនាំ មកនូវភាពជោគជ័យ, ទាំងក្នុងការផ្តល់សេវាអប់រំ និង ទាំងក្នុងការគ្រប់គ្រងសាលារៀន, ប្រកបដោយការទទួលខុសត្រូវ និង ប្រសិទ្ធភាពខ្ពស់ ក្នុងគ្រប់កាលៈទេសៈ ។

ទី៣.សាលារៀន គឺជាកត្តាសំខាន់មួយទៀត ដែលចូលរួមចំណែកក្នុងការបង្កើត បរិយាកាស និង វេទិកាអំណោយផលដល់ការសិក្សា និង ការស្រាវជ្រាវ ប្រកបដោយ សុវត្ថិភាព និង បរិយាប័ន្ន, ពិសេស ការផ្សារភ្ជាប់ទ្រឹស្តីទៅនឹងការអនុវត្តជាក់ស្តែង ។ ក្នុង ន័យនេះ, ការកែទម្រង់សាលារៀន ដោយរួមបញ្ចូលផងដែរ នូវការទាក់ទាញការចូលរួម ទទួលខុសត្រូវរបស់មាតាបិតា, អាណាព្យាបាលសិស្ស-និស្សិត និង សហគមន៍ ក្នុងការ- គ្រប់គ្រងសាលារៀន គឺជាការងារចាំបាច់សម្រាប់ការផ្លាស់ប្តូរវប្បធម៌នៃសាលារៀន និង ការបង្កើតបរិយាកាសសិក្សា ប្រកបដោយសុវត្ថិភាព, ទាំងនៅក្នុងសាលារៀន ក៏ដូចជា នៅតាមគេហដ្ឋាន និង នៅតាមសហគមន៍ ។

ឯកឧត្តម, លោកជំទាវ, លោក, លោកស្រី!

ឈរលើមូលដ្ឋាននៃកត្តាចម្បងទាំង ៣ ខាងលើ, ការអភិវឌ្ឍវិស័យអប់រំ យុវជន និង កីឡា តាមគន្លងប្រក្រតីភាពថ្មី ត្រូវមានភាពស្មាហាប់ និង ភាពឆ្លើយតបរហ័ស ដើម្បីកសាងបាននូវមូលធនមនុស្ស ដែលដើរតួជាកម្លាំងចលករ សម្រាប់ការអភិវឌ្ឍ សង្គម-សេដ្ឋកិច្ច ឆ្ពោះទៅសម្រេច ចក្ខុវិស័យកម្ពុជា ឆ្នាំ ២០៥០ ។ ក្នុងស្មារតីនេះ, ខ្ញុំសូម សម្តែងនូវការគាំទ្រចំពោះការដាក់ចេញនូវប្រធានបទ ១១ ចំណុចរបស់ក្រសួងអប់រំ យុវជន និង កីឡា និង សូមចូលរួមចែករំលែកនូវទស្សនាទានផ្ទាល់ខ្លួន និង ចង្អុល បង្ហាញអំពីបញ្ហាសំខាន់ៗមួយចំនួនបន្ថែមទៀត សម្រាប់កិច្ចពិភាក្សានៅក្នុងអង្គសន្និបាត ដូចខាងក្រោម៖

- ទី១.** ការពង្រឹងគុណភាពអប់រំគ្រប់កម្រិត គឺជាអាទិភាពចម្បងបំផុត, ជាពិសេស នៅកម្រិតបឋមសិក្សា ដើម្បីធានាថា សិស្សានុសិស្សមានមូលដ្ឋានរឹងមាំ និង មានសមត្ថភាពគ្រប់គ្រាន់ ក្នុងការបន្តការសិក្សាទៅកម្រិតមធ្យមសិក្សា និង ឧត្តមសិក្សា ប្រកបដោយភាពជឿជាក់ សំដៅឆ្លើយតបទៅនឹងភាពបន្ទាន់នៃ តម្រូវការមូលធនមនុស្ស ដែលមានគុណភាព ។
- ទី២.** ការពង្រឹងគុណភាពនៃការបង្រៀន, ការសិក្សា និង ការស្រាវជ្រាវ និង ការ- ពង្រីកមុខវិជ្ជា និង ជំនាញថ្មីៗ នៅឧត្តមសិក្សា គឺជាអាទិភាពចម្បងមួយទៀត ដើម្បីឆ្លើយតបទៅនឹងការវិវឌ្ឍយ៉ាងលឿននៃសង្គម-សេដ្ឋកិច្ច បច្ចុប្បន្ន និង ទៅអនាគត ។
- ទី៣.** ការពង្រឹងគុណភាពអប់រំ តម្រូវឱ្យមានការពង្រឹងអភិបាលកិច្ច និង ប្រសិទ្ធភាពគ្រប់គ្រង នៅតាមមន្ទីរអប់រំ យុវជន និង កីឡា និង តាមសាលារៀន គ្រប់កម្រិត ក៏ដូចជាការជំរុញនូវការចូលរួមរបស់អាណាព្យាបាល, សហគមន៍ និង វិស័យឯកជន ផងដែរ ។
- ទី៤.** ការពង្រឹងការបណ្តុះបណ្តាលគ្រូបង្រៀន និង វិក្រិតការ ក៏ដូចជា ការបន្ត លើកកម្ពស់ជីវភាព, សមត្ថភាព និង គុណតម្លៃរបស់គ្រូបង្រៀន ដើម្បីឱ្យ ស័ក្តិសមជាកម្លាំងជួយមុខរបស់កម្ពុជា ក្នុងការកសាងមូលធនមនុស្ស ឆ្ពោះ ទៅសម្រេចបាននូវ ចក្ខុវិស័យកម្ពុជា ឆ្នាំ ២០៥០ គឺជាកិច្ចការដែលកាន់តែ មានសារៈសំខាន់, ជាពិសេស ក្នុងបរិការណ៍នៃការអប់រំ តាមគន្លងប្រក្រតី- ភាពថ្មី ។

- ទី៥.** ក្នុងបរិបទនៃការកើនឡើងនូវការធ្វើពាណិជ្ជកម្មនីយកម្ម (commercialization) និង ការប្រកួតប្រជែង ដើម្បីដណ្តើមយកការចាប់អារម្មណ៍, សាលារៀន ត្រូវតែមានការកែទម្រង់ជាបន្តបន្ទាប់ តាមរយៈការជំរុញការបង្កើតសាលារៀន ជំនាន់ថ្មី និង សាលាគំរូ និង ការបន្តធ្វើបច្ចុប្បន្នកម្មកម្មវិធីសិក្សានៅគ្រប់ កម្រិតសិក្សា ដើម្បីបង្កើតបរិយាកាសមួយ ដែលធានាថា សាលារៀន គឺជា ទីកន្លែង ដែលសិស្សានុសិស្ស ចង់ទៅរៀន និង ដែលផ្តល់នូវចំណេះដឹង និង ការអប់រំ ប្រកបដោយគុណភាព ឆ្លើយតបទៅនឹងតម្រូវការនៃការអភិវឌ្ឍ សេដ្ឋកិច្ច និង សង្គម ។
- ទី៦.** ការចាប់យកកាលានុវត្តភាព ដែលលេចចេញពីបដិវត្តន៍ឧស្សាហកម្មជំនាន់ ទី ៤.០ និង បរិវត្តកម្មដ៏លឿននៃបច្ចេកវិទ្យា, ពិសេស បច្ចេកវិទ្យាឌីជីថល, ទាមទារឱ្យមានការលើកកម្ពស់ការអប់រំឌីជីថល; ការអភិវឌ្ឍហេដ្ឋារចនា-សម្ព័ន្ធឌីជីថល តាមសាលារៀន; និង ការជំរុញនូវការចាប់យកមុខវិជ្ជាវិទ្យា-សាស្ត្រ, បច្ចេកវិទ្យា, វិស្វកម្ម, សិល្បៈ និង គណិតវិទ្យា (STEAM) ។ ក្នុងន័យនេះ, ខ្ញុំសូមសម្តែងនូវការគាំទ្រដល់គំនិតផ្តួចផ្តើមនៃការអប់រំ តាម បែបឌីជីថល ដែលផ្តោតលើការកសាងបំណិនឌីជីថល ហើយយើងក៏ត្រូវ គិតគូរបន្ថែម អំពីការអនុវត្តកម្មវិធីសិក្សាដែលមានភាពបត់បែនបាន និង ផ្សារភ្ជាប់ទៅនឹងតម្រូវការជាក់ស្តែងនៃការអភិវឌ្ឍសង្គម-សេដ្ឋកិច្ច និង គន្លងអាជីពគ្រូបង្រៀន, ព្រមទាំងការបង្កើតប្រព័ន្ធអេកូឡូស៊ីសហគ្រិន ដែលផ្សារភ្ជាប់ការអប់រំ ទៅនឹងការដោះស្រាយបញ្ហាជាក់ស្តែង ។ និង
- ទី៧.** យុវជន គឺជាស្នូលនៃមូលធនមនុស្សរបស់កម្ពុជា ដែលយើងចាំបាច់ត្រូវការ ឱ្យពួកគាត់មានសុខភាពល្អ, មានគំនិតច្នៃប្រឌិតខ្ពស់ និង មានសីលធម៌ល្អ ស័ក្តិសមជាពលរដ្ឋល្អ ក្នុងសង្គមកម្ពុជា ដែលប្រកបដោយអារ្យធម៌ខ្ពស់ ។ ក្នុងន័យនេះ, ក្រសួងអប់រំ យុវជន និង កីឡា មានភាពចាំបាច់ ក្នុងការពង្រឹង នូវការលើកកម្ពស់សុខភាពសិក្សារបស់សិស្ស-និស្សិត ដោយផ្សារភ្ជាប់វិស័យ កីឡាទៅនឹងវិស័យអប់រំ, ការបន្តជំរុញចលនា «យុវជនម្នាក់ ចេះកីឡាមួយ ប្រភេទយ៉ាងតិច ប្រចាំជីវិត» និង ការផ្តល់ឱកាសឱ្យយុវជនបញ្ចេញនូវ ទេពកោសល្យរបស់ខ្លួន ។ ទន្ទឹមនេះ, ក្រសួង ក៏ត្រូវផ្តោតជាសំខាន់ផងដែរ លើការអប់រំសីលធម៌ និង សុជីវធម៌, ការបណ្តុះទម្លាប់ និង ស្មារតីគោរព ច្បាប់ និង វិន័យល្អ ក្នុងនាមជាពលរដ្ឋ, ព្រមទាំងការបណ្តុះមនសិការស្រលាញ់ និង ការពារវប្បធម៌ និង អត្តសញ្ញាណជាតិ ។

ខ្ញុំជឿជាក់ថា សន្និបាតរបស់យើង នឹងប្រែក្លាយអាទិភាពខាងលើ ទៅជាផែនការសកម្មភាពជាក់លាក់ ដើម្បីសម្រេចបាននូវគោលដៅអប់រំ ដោយមានកំណត់ជាសូចនាករសមិទ្ធកម្មច្បាស់លាស់ ។ ខ្ញុំក៏សូមគាំទ្រដល់ការសម្រេចអាទិភាពសកម្មភាពដែលផ្ដោតលើលទ្ធផល និង ការអនុវត្តការកែទម្រង់វិស័យអប់រំដែលផ្ដោតលើការកសាងប្រព័ន្ធ និងការអភិវឌ្ឍសមត្ថភាព ។ កិច្ចការទាំងនេះ ពិតជាឆ្លើយតបទៅនឹងការដ្ឋាននៃការងារកែទម្រង់សំខាន់ៗរបស់រាជរដ្ឋាភិបាលកម្ពុជា ដូចមានចែងក្នុង **យុទ្ធសាស្ត្រចតុកោណដំណាក់កាលទី ៤** ក៏ដូចជាការគិតគូររៀបចំក្របខណ្ឌយុទ្ធសាស្ត្រ សម្រាប់រាជរដ្ឋាភិបាលថ្មី ក្នុងនីតិកាលទី ៧ ខាងមុខ ផងដែរ ។

ឯកឧត្តម, លោកជំទាវ, លោក, លោកស្រី!

អង្គសន្និបាតអប់រំ ដែលនឹងដំណើរការនាពេលបន្តិចទៀតនេះ គឺជាព្រឹត្តិការណ៍ប្រចាំឆ្នាំដ៏សំខាន់ និង ជាពេលដ៏សមស្របមួយ សម្រាប់បូកសរុបសមិទ្ធផលធំៗដែលក្រសួងអប់រំ យុវជន និង កីឡា សម្រេចបានក្នុងឆ្នាំកន្លងទៅ ក៏ដូចជាលើកទិសដៅការងារសម្រាប់ឆ្នាំបន្ទាប់ និង សម្រាប់រយៈពេលមធ្យមខាងមុខ ។ ក្នុងឱកាសនេះ, ខ្ញុំសូមលើកទឹកចិត្តឯកឧត្តម, លោកជំទាវ, លោក, លោកស្រី, ជាសមាជិក-សមាជិកនៃអង្គសន្និបាតទាំងមូល, សូមធ្វើការពិភាក្សា និង ផ្លាស់ប្តូរយោបល់, ចំណេះដឹង និង ចំណេះធ្វើ ព្រមទាំងបទពិសោធន៍ និង ឧត្តមានុវត្តន៍ល្អៗ ដោយត្រង់ទៅត្រង់មក និង ក្នុងស្មារតីស្ថាបនា ដើម្បីរកវិធានការនានា សម្រាប់អនុវត្តនៅក្នុងឆ្នាំសិក្សាខាងមុខ ឱ្យកាន់តែមានគុណភាព និង ប្រសិទ្ធភាពខ្ពស់ សំដៅឆ្លើយតបទៅនឹងសំណូមពរថ្មីៗ នៃការអភិវឌ្ឍសេដ្ឋកិច្ច និង សង្គមកម្ពុជា ។ ខ្ញុំមានក្តីរំពឹង និង ភាពជឿជាក់យ៉ាងមុតមាំថា អង្គសន្និបាត ដែលនឹងប្រព្រឹត្តទៅរយៈពេលបីថ្ងៃនេះ នឹងដំណើរការដោយរលូន និង ទទួលបាននូវផ្លែផ្កា តាមការរំពឹងទុក ។

ជាទីបញ្ចប់, ខ្ញុំសូមជូនពរ ឯកឧត្តម, លោកជំទាវ, លោក, លោកស្រី, លោកគ្រូ, អ្នកគ្រូ, សិស្សានុសិស្ស, និស្សិត និង អង្គសន្និបាតទាំងមូល ប្រកបដោយសុខភាពល្អ និង សម្រេចបានជោគជ័យក្នុងគ្រប់ការកិច្ច ព្រមទាំងទទួលនូវភាពសុខដុមរមនា និង សុភមង្គលក្នុងក្រុមគ្រួសាររៀងខ្លួន ក្នុងឱកាសឆ្នាំថ្មី ប្រពៃណីជាតិ ដែលនឹងឈានមកដល់ក្នុងពេលដ៏ខ្លីខាងមុខ ។

ក្នុងនាម សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី នៃព្រះ-
រាជាណាចក្រកម្ពុជា, ខ្ញុំសូមប្រកាសបើកជាផ្លូវការ នូវ សន្និបាតបូកសរុបការងារ អប់រំ
យុវជន និង កីឡា ឆ្នាំសិក្សា ២០២១-២០២២ និង ទិសដៅសម្រាប់ឆ្នាំសិក្សា ២០២២-
២០២៣ ចាប់ពីពេលនេះតទៅ ។

សូមអរគុណ!